

د زکریا نبي کتاب

د کتاب پېژندنه

زکریا نبي او حجابی نبي په هماغه یو وخت کې ژوند کاوه. دواړو د اورشلیم په ښار کې د خدای د کور د بیا رغونې دپاره د خلکو په هڅولو کې مهم رول درلود. د اسراییلو هغو خلکو چې د بابل د اسیرتوب څخه ازاد شوي وو، د دې پیغمبرانو هڅوونکو خبرو ته اړتیا درلودله، ترڅو وکولای شي د ستونزو په وړاندې مقاومت وکړي او په اورشلیم کې د خدای د کور بیا رغونې ته دوام ورکړي. په پای کې څلوېښت کاله وروسته دا کار سرته رسید.

د زکریا نبي کتاب دوه بېلې بېلې برخې لري: لومړني فصلونه د ۱-۸ پورې د زکریا نبي پېشگويانې دي چې د میلاد نه مخکې شاوخوا ۵۲۰ کال پورې لیکل شوي دي. دا په اصل کې د رویاگانو په شکل کې دي او د اورشلیم د بیارغونې، د عبادتخای د بیارغونې،

د خدای د خلکو د پاکوالي او د راتلونکې مسیحي زمانې په هکله خبرې کوي. دوهم فصلونه د ۹-۱۴ پورې د وعده شوي مسیح او وروستني قضاوت په هکله د پیغامونو ټولګه ده.

زکریا نبي خلکو ته ډاډ ورکوي چې هغه وعده شوی مسیح به په ټاکل شوي وخت کې دې نړۍ ته راشي. په خپل راتګ سره به مسیح په ټوله نړۍ باندې حکومت کوي او سوله او ارامې به راولي. د زکریا نبي څخه پنځه سوه کاله وروسته د دې پېشګویانو څو برخې د عیسی مسیح په راتګ سره پوره شوې. د مثال په ډول نهم او دولسم فصلونه وګورئ چې په هغو کې په روښانه توګه اورشلیم ته د عیسی مسیح د راتګ په هکله چې په یو کوټي باندې سپور و او همدارنګه کله چې هغه په صلیب باندې ځړول کېږي او په نېزه باندې وهل کېږي، اشاره شوې ده. د زکریا نبي د پېشګویی نورې برخې به د مسیح د دوهم ځل راتګ په وخت کې پوره شي.

د موضوعګانو لست

د خبردارۍ او امید پیغامونه: ۱-۸ فصلونه

یهودا به په خپلو دښمنانو باندې بری ومومي: ۹-۱۱ فصلونه

د اورشلیم راتلونکې نېکمرغي او ارامي: ۱۲-۱۴ فصلونه

څښتن خپل قوم ته بلنه ورکوي چې د هغه خواته راوگرځي

① د فارس د پاچا داریوش د پاچاهۍ د دوهم کال په اتمه میاشت څښتن زکریا ته چې د برکيا زوی او د عیدو لمسی ؤ، دا پیغام ورکړ. ② څښتن زکریا ته وویل چې خلکو ته داسې ووايه: «زه څښتن ستاسو نیکونو ته ډېر په قهر وم، ③ خو اوس تاسو ته وایم چې زما خواته راوگرځئ، نو زه مطلق قادر څښتن به ستاسو خواته دروگرځم. ④ د خپلو نیکونو په شان مه اوسئ. پخوا به پیغمبرانو هغوی ته زما پیغام ورکاوه او ورته ویل به یې چې مطلق قادر څښتن داسې وایي چې د بدو لارو څخه راوگرځئ او د بدو

کارونو نه لاس واخلي. خو هغوی زما خبرو ته غور نه نیوه او زما خبرو ته یې پام نه کاوه. څښتن داسې ویلي دي. ⑤ ستاسو نیکونه چیرته دي؟ ایا پیغمبران به د تل دپاره ژوندي وي؟ ⑥ ما د خپلو خدمتگارانو یعنی پیغمبرانو په وسیله هغوی ته حکمونه او خبرداری ورکولې، خو هغوی یې پروا نه ساتله او نتیجه یې دا وه چې هغوی به کړېدل. نو هغوی توبه وویستله او ویې ویل: «مطلق قادر څښتن مونږ ته د خپلو عملونو سزا راکړه او لکه څنګه چې هغه پرېکړه کړې وه، هغه یې سرته ورسوله.»

د اس سوارانو رویا

⑦ د داریوش د پاچاهۍ په دوهم کال د یوولسمې میاشتې په څلورویستمه ورځ د شباط په میاشت څښتن زکریا ته چې د برکيا زوی او د عیدو لمسي دی، یو بل پیغام ورکړ. ⑧ ما د شپې یوه رویا ولیدله چې هلته یو څوک ؤ چې په سور اس باندې سپور ؤ. هغه په یوه دره کې د آس د ونو په منځ کې ولاړ ؤ او د هغه شاته نور سره، برگ او سپین اسونه ولاړ وو. ⑨ هلته یوه بله فرښته ولاړه وه چې

زما سره يې خبرې كولې او ما ورڅخه پوښتنه وكړه: «ای صاحبه، دا اسونه د څه دپاره دي؟ هغې په ځواب كې راته وويل: «زه به يې درته وښايږم چې دا د څه دپاره دي.» ⑩ نو هغه سړي چې د هغو ونو په منځ كې ولاړ و، ما ته وويل چې څښتن هغوی د دې دپاره رالېږلي دي چې لاړ شي او په ټوله دنيا كې وگرځي او وگوري چې څه كيږي.»

⑪ نو هغوی د څښتن فرښتې ته چې د آس د ونو په منځ كې ولاړه وه، راپور ورکړ: «مونږ په ټوله نړۍ كې وگرځېدلو او ومو ليدل چې په ټوله نړۍ كې ارامي ده.» ⑫ بيا د څښتن فرښتې وويل: «ای مطلق قادر څښتنه، اویا کاله كيږي چې ته په اورشلیم او د يهودا په ښارونو باندې په قهر يې. نور به ترڅو پورې په هغوی باندې رحم نه کوي؟»

⑬ څښتن د مهربانۍ او تسلی په خبرو سره فرښتې ته ځواب ورکړ. ⑭ بيا فرښتې ما ته وويل چې مطلق قادر څښتن چې څه ويلي دي، هغه خلکو ته اعلان کړه: «زه په اورشلیم يعنې خپل سپېڅلي ښار باندې غيرت کوم، ⑮ او زه په هغو قومونو باندې چې

په ارامۍ او سوله کې ژوند کوي، ډېر په قهر يم. زه په خپل قوم باندې لږ په قهر وم، خو د هغو قومونو خلکو زما په خلکو باندې ډېر ظلم وکړ. (۱۶) نو زه بېرته اورشلیم ته راغلم چې په دې ښار باندې رحم وکړم او هلته به زما کور بيا اباد شي. د اورشلیم د بيا رغونې دپاره د هغه اندازه واخيستل شي. «مطلق قادر څښتن داسې ويلى دي.

(۱۷) فرښتې دا هم راته وويل چې دا اعلان وکړم: «مطلق قادر څښتن داسې وايي چې دا ښارونه به يوځل بيا ښکمرغه شي او څښتن به يوځل بيا صهيون ته تسلي ورکړي او يوځل بيا به اورشلیم د خپل ښار په توگه غوره کړي.»

د ښکرونو او اهنگرانو په هکله رويا

(۱۸) په بله رويا کې ما څلور ښکرونه وليدل. (۱۹) ما د هغې فرښتې نه چې زما سره يې خبرې کولې، پوښتنه وکړه: «د دې ښکرونو معنی څه ده؟ هغې ځواب راکړ: «دا د دنيا قدرتونه دي چې د يهودا،

اسراييلو او اورشليم خلک يې خواره واره کړي دي.»

۲۰) بيا خښتن ما ته خلور اهنگران راوښودل. ۲۱) ما پوښتنه وکړه: «هغوی د څه دپاره راغلي دي؟» هغه ځواب راکړ: «هغوی د هغو قومونو د وېرولو او رانسکورولو دپاره راغلي دي چې د يهودا وطن يې ويجاړ کړی او خلک يې ورته خواره واره کړي دي.»

د اندازه کولو د فېټې رويا

۱) په بله رويا کې ما يو سړی وليده چې د اندازه کولو فېټه يې په لاس کې وه. ۲) د هغه نه مې پوښتنه وکړه: «چېرته روان يې؟» هغه ځواب راکړ: «ځم چې د اورشليم اندازه واخلم، ترڅو اوږدوالی او سور يې معلوم کړم.»

۳) بيا مې وليدل چې کومې فرنېټې چې زما سره خبرې کولې، هغه مخکې لاړه او يوه بله فرنېټه راغله چې د هغې سره وويني. ۴) لومړنۍ فرنېټې هغې بلې ته وويل: «په منډه لاړه شه او هغه ځوان ته چې فېټه ورسره ده، ووايه چې په اورشليم کې به زيات خلک او

حيوانات وي او دېوال به نه لري. ⑤ خښتن دا وعده کړې ده چې هغه به په خپله د ښار گردچاپېره د اور يو دېوال وي چې د هغه ساتنه وکړي او په خپل جلال سره به په هغه کې اوسېږي.»

جلاوطنو ته بلنه ورکول کيږي چې خپلو کورونو ته راشي

⑥-٧ خښتن خپل قوم ته داسې وايي: «ما تاسو څلور واړه خواو ته خواره واره کړي يې. خو اوس ای جلاوطنو خلکو، د بابل نه وتښتئ او اورشلیم ته ستانه شئ.» ⑧ مطلق قادر خښتن ما ته حکم وکړ هغه قومونو ته چې اورشلیم يې لوټ کړی دی، ووايم چې اورشلیم د خدای دپاره دومره ارزښت لري لکه د هغه د سترگو تور. څه چې تاسو د اورشلیم سره کړي، په حقيقت کې مو هغه د خښتن سره کړي دي. ⑨ خښتن به په خپله ستاسو په وړاندې وجنگيږي او تاسو به د هغو خلکو له خوا لوټ کړای شئ چې يو وخت ستاسو نوکران وو. کله چې دا کار وشي، نو بيا به ټول په دې پوه شي چې زه مطلق قادر خښتن رالېږلی يم.

⑩ څښتن داسې وايي: «ای د اورشلیم خلکو، د خوشحالی

سندرې ووايئ! زه راحم چې ستاسو په منځ کې واوسېږم!»

⑪ په هغه وخت کې به ډېر قومونه څښتن ته راشي او د هغه قوم

به شي. هغه به ستاسو سره اوسېږي او تاسو به پوه شئ چې زه مطلق

قادر څښتن تاسو ته رالېږلی يم. ⑫ یهودا به یوځل بیا په سپېڅلي

وطن کې د څښتن ځانګړی ملکیت شي او اورشلیم به یوځل بیا د

خپل ښار په توګه غوره کړي.

⑬ ای خلکو، د څښتن په حضور کې چوپ اوسئ، ځکه چې

هغه د خپل سپېڅلي استوګنځي نه راروان دی.

د مشر کاهن په هکله رويا

① په بله رويا کې څښتن ما ته مشر کاهن یوشع وښوده چې د

څښتن د فرښتې په مخکې ولاړ ؤ او د یوشع ښي لاس ته شیطان

ولاړ ؤ چې په هغه باندې تور ولګوي. ② د څښتن فرښتې شیطان

ته وویل: «ای شیطان، څښتن دې تا ورتي، هغه څښتن چې اورشلیم

يې غوره کړی دی، هغه دې تا ورته يې. يوشع د هغه سوځېدلي لرگي
په شان دی چې د اور نه راايستل شوی وي.»

③ يوشع خیرن کالي اغوستي وو او د فرېنتې په مخکې ولاړ و.
④ نو فرېنتې هغو کسانو ته چې هلته ولاړ وو، وويل: «د دې سړي
نه هغه خیرن کالي وباسئ.» بيا هغه يوشع ته وويل: «ما ستا گناهونه
لېرې کړل او تا ته به پاک کالي درکړم چې ته يې واغوندې.» ⑤ بيا
ما وويل چې يوه پاکه لونگۍ يوشع ته ور په سر کړئ. هغوی
همداسې وکړل او په داسې حال کې چې د خښتن فرېنته هلته ولاړه
وه، هغوی هغه ته پاک کالي ورواغوستل.

⑥ بيا د خښتن فرېنتې يوشع ته په جدي توگه وويل چې ⑦
مطلق قادر خښتن ويلي دي: «که چېرې ته زما د قوانينو نه پيروي
وکړې او هغه وظيفې ترسره کړې چې ما درته سپارلې دي، نو بيا به
ته زما د کور او د هغه د حوډلې مشري کوې او زه به تا ته اختيار
درکړم چې زما حضور ته راشې، لکه څنگه چې دا فرېنتې دلته زما
حضور ته راځي. ⑧ نو ای يوشع چې مشر کاهن يې، ته او ستا
ملگري چې د يوې ښې راتلونکې دپاره يوه ښه يې، غوړ ونيسئ. زه

خپل هغه خدمتگار چې د «ځانگې» په نوم ياديږي، راولم. ⑨ زه د يوشع په مخکې يوه داسې تيره ږدم چې اووه مخونه لري. زه به په هغې باندې خپله ليکنه وکړم. مطلق قادر څښتن وايي چې زه به په يوه ورځ کې د دې وطن گناه لېرې کړم.»

⑩ مطلق قادر څښتن داسې وايي: «کله چې هغه ورځ راورسيږي، نو ستاسو نه هر يو به خپل گاونډی راوغواړي چې راشي او په ارامۍ سره به ژوند تېروي او گردچاپېره به يې د انگورو باغونه او د انځرو ونې وي.»

د خراغدان او زيتون د ونو په هکله رويا

① کومې فريښتې چې زما سره خبرې کړې وې، هغه بيا راغله او زه يې لکه د هغه کس په شان چې ويده شوی وي، راوينښ کړم. ② هغې زما څخه پوښتنه وکړه: «څه وينې؟» ما ځواب ورکړ: «يو خراغدان چې د سرو زرو نه جوړ شوی دی چې په سر باندې يې د تېلو کاسه ايښې ده. په هغې باندې اووه خراغونه ايښودل شوي دي

او په هر يو کي د اوو پلټو دپاره ځايونه شته. ③ د خراغدان په څنگ کي د زيتون دوه ونې دي، يوه يې بني او بله يې چپ خوا ته ده. ④ بيا ما د فرښتې نه چې زما سره يې خبرې کولې، پوښتنه وکړه: «ای صاحبہ، دا څه دي؟»

⑤ فرښتې زما څخه پوښتنه وکړه: «ايا ته نه پوهېږي؟» ما ځواب ورکړ: «نه صاحبہ، زه نه پوهېږم.»

خدای د زروبابل سره وعده کوي

⑥ فرښتې ما ته وويل چې زروبابل ته د څښتن دا پيغام ورسوه: «ته به بريالی شي خو نه په خپل نظامي قوت او نه په قدرت، بلکې زما د روح په وسيله به بريالی شي. مطلق قادر څښتن داسې ويلي دي. ⑦ ستا په لاره کي هېڅ شي، حتی لوی لوی غرونه هم نه شي ودرېدلی. هغه به ستا د مخې څخه هوار کړای شي. ته به د خدای کور بيا جوړ کړي او همدا چې ته اخرنی تېره کېږدي، نو خلک به چيغې ووهي: «خدای دې برکت ورکړي، خدای دې برکت

۸) بيا د خښتن له خوا ما ته يو بل پيغام راغی. ۹) هغه وويل: «زروبابل د خدای د کور تهداب ايښی دی او هغه به دا ودانی سرته رسوي. کله چې داسې وشي، نو زما قوم به پوه شي چې دا زه مطلق قادر خښتن یم چې ته مې هغوی ته ورلېږلی یې. ۱۰) خلک ناامیده شوي دي، ځکه چې کار پرمختګ نه دی کړی. خو کله چې هغوی وويني چې زروبابل د خدای د کور جوړولو ته دوام ورکوي، نو هغوی به خوشحاله شي.»

د خراغدان او د زيتون د دوو ونو تشریح

فرښتې وويل: «دا اووه خراغونه د خښتن اووه سترګې دي چې ټولې دنيا ته ګوري.»

۱۱) بيا ما د فرښتې نه پوښتنه وکړه: «هغه دوه ونې چې د خراغدان ښي او چپ خواته ولاړې دي، د هغې معنی څه ده؟» ۱۲) يوځل بيا ما د هغې څخه پوښتنه وکړه: «د زيتونو دوه څانګې چې

د سرو زرو د دوه نلونو په څنګ کې چې د زيتونو تېل ورڅخه
توييږي، هغه څه شی دی؟» (۱۳) هغې زما څخه پوښتنه وکړه: «ايا ته
نه پوهېږي؟» ما ځواب ورکړ: «نه صاحبه، زه نه پوهېږم.» (۱۴) بيا
هغې وويل: «دا دوه سړي دي چې خدای هغوی په مسح کولو سره
غوره کړي دي چې د ټولې دنيا د څښتن خدمت وکړي.

د الوتونکي طومار په هکله رويا

(۱) ما يوځل بيا وکتل او دا ځل مې يو طومار وليده چې په هوا
کې الوت. (۲) فرښتې راڅخه پوښتنه وکړه چې ته څه وينې؟ ما
ځواب ورکړ: «يو طومار وينم چې په هوا کې روان دی، هغه لس
متره اوږد دی او پنځه متره يې سور دی.» (۳) بيا فرښتې ما ته
وويل: «په هغه لعنت ليکل شوی دی چې ټولې دنيا ته وړل کيږي. د
طومار په يو مخ باندې ليکل شوي دي چې که چېرې څوک غلا
وکړي، نو هغه به د وطن نه وويستل شي او په بل مخ باندې ليکل
شوي دي چې هرڅوک چې په دروغو قسم وځوري، نو هغه به هم
ورک شي. (۴) مطلق قادر څښتن وايي چې زه به دا لعنت د هغه چا

په کور باندې چې غلا کوي، نازل کړم او د هغه چا په کور باندې چې په دروغو قسم خوري، نازل کړم. دا به د هغوی په کورونو کې پاتې شي او هغه کورونه به د لرګيو او تيږو سره له منځه لاړ شي.»

د هغې ښځې په هکله رويا چې په ټوکړۍ کې وه

⑤ بيا هغه فربښته چې زما سره يې خبرې کولې، ما ته رانژدې شوه او ويې ويل: «پورته وگوره چې څه شی راروان دی! ⑥ ما پوښتنه وکړه: «دا څه شی دی؟» هغې ځواب راکړ: «دا ټوکړۍ ده او هغه د يهودا د ټول وطن د گناهونو نه ډکه ده.» ⑦ هغې ټوکړۍ يو سړپوښ درلود چې د سړپوښ نه جوړ شوی ؤ. کله چې د ټوکړۍ نه سړپوښ لېږې شو، نو په هغې کې يوه ښځه ناسته وه. ⑧ فربښتې وويل: «دا ښځه د بدکاری يو مثال دی.» بيا فربښتې هغه ښځه بېرته ټوکړۍ ته ورټېل وهله او سړپوښ يې بېرته ورباندې کېښود.

⑨ ما پورته وکتل او دوه ښځې مې وليدلې چې د لگ لگ په شان قوي وزرونه يې لرل او زما خواته راواوتلې. هغوی ټوکړۍ

راواخيستله او د ټوكرۍ سره پورته والوتلې. (۱۰) ما د فرښتې نه پوښتنه وكړه: «هغوى دا ټوكرۍ چيرته وړي؟» (۱۱) هغې ځواب راكړ: «هغه بابل ته وړي. هلته د هغې دپاره عبادتځاى جوړوي. كله چې عبادتځاى جوړ شو، نو ټوكرۍ به په هغه ځاى كې كېښودل شي.»

د څلورو جنگي گاډيو په هكله رويَا

(۱) ما بله رويَا وليدله. دا ځل مې څلور جنگي گاډۍ وليدلې چې د دوه برنجي غرونو له منځ نه راووتلې. (۲) لومړنۍ گاډۍ سرو اسونو او دوهمه گاډۍ تورو اسونو راکشوله، (۳) درېمه گاډۍ سپينو اسونو او څلورمه گاډۍ برگو اسونو راکشوله او ټول ډېر قوي وو. (۴) نو ما د فرښتې نه پوښتنه وكړه: «صاحبه، د دې گاډيو معنى څه ده؟» (۵) هغې ځواب راكړ: «دا څلور اسماني روحونه دي، هغوى د ټولې دنيا د څښتن له حضور نه راغلي دي.»

(۶) كومه گاډۍ چې تورو اسونو كشوله هغه د بابل شمال خواته روانه وه، د سپينو اسونو والا گاډۍ په هغوى پسې روانه وه او د برگو

اسونو گادۍ د جنوب خوا وطن ته روانه وه. (۷) کله چې هغه قوي
 اسونه راووتل او په بې صبرۍ سره يې غوښتل چې لاړ شي او په
 ټوله دنيا کې وگرځي. فرښتې وويل: «لاړ شئ او په ټوله دنيا کې
 وگرځئ! او هغوی روان شول.» (۸) بيا فرښتې ما ته غږ وکړ: «کوم
 اسونه چې شمال خواته بابل ته لاړل، په دې باندې د څښتن روح
 ارام شو.»

يوشع ته د تاج ور په سر کولو حکم

(۹) بيا څښتن ما ته دا پيغام راکړ. (۱۰-۱۱) هغه وويل: «د حلدای،
 طوبيا او يدعيا خلک د جلاوطني څخه راغلي دي. هغوی د ځان
 سره د سرو زرو او سپينو زرو سوغاتونه راوړي دي. هغه د هغوی نه
 واخله او سمدلاسه د سفنيا د زوی يوشيا کور ته لاړ شه. د هغو
 سپينو او سرو زرو نه يو تاج جوړ کړه او هغه د مشر کاهن يوشع د
 يهوصادق زوی ته ور په سر کړه. (۱۲) هغه ته ووايه چې مطلق قادر
 څښتن وايي: «هغه سړی چې د څانگې په نوم ياديږي، هغه به په
 خپل ځای کې د څانگې په شان راشين شي او د څښتن عبادتځای

به بېرته جوړ کړي. (۱۳) هغه هماغه سړی دی چې دا عبادتځای به جوړ کړي، شاهانه عزت به ترلاسه کړي او په خپلو خلکو باندې به پاچاهي کوي. کاهن به د هغه د تخت سره ولاړ وي او هغوی به یو د بله سره په ارامۍ او همغږۍ سره کار کوي. (۱۴) هغه تاج به د حلدای، طوبیا، یدعیا او د سفنیا زوی یوشیا ته د درناوي په خاطر د خښتن په عبادتځای کې د یادگار په توګه پروت وي.

(۱۵) کوم خلک چې په لېرې ځایونو کې اوسېږي، هغوی به راشي او د خښتن د عبادتځای په جوړولو کې به مرسته وکړي. کله چې هغه جوړ شي، نو تاسو به پوه شئ چې زه مطلق قادر خښتن تاسو ته رالېږلی یم. دا هر څه به په هغه وخت کې وشي چې تاسو د خپل خښتن خدای د حکمونو څخه په پوره توګه پیروي وکړئ.

د خلکو د ریاکارۍ روژه

(۱) د داریوش د پاچاهۍ په څلورم کال، د نهمې میاشتې په څلورمه ورځ یعنې د کسلو په میاشت کې خښتن ما ته یو پیغام راکړ.

② د بیت ییل خلکو شراصر او رجم ملک د خپلو نورو خلکو سره د خښتن عبادتخای ته ولېږل چې د خښتن نه د برکت غوښتلو دپاره دعا وکړي ③ او د مطلق قادر خښتن د کور کاهنانو او پیغمبرانو نه دا پوښتنه وکړي: «ایا مونږ باید د عبادتخای د وړاندېدلو په خاطر په پنځمه میاشت د روژې په نیولو سره خپل ماتم ته دوام ورکړو لکه څنګه چې مو کلونه کلونه وکړل؟»

④ دا د مطلق قادر خښتن هغه پیغام دی چې ما ته یې راکړ. ⑤ هغه وویل: «د وطن ټولو خلکو او کاهنانو ته ووايه چې هغوی کله چې په هغو اویا کلونو کې په پنځمه او اوومه میاشت کومې روژې نیولې وې او ماتم یې کړی دی، ایا هغه یې زما دپاره نیولې وه؟ ⑥ کله چې هغوی خوراک او څښاک کاوه، نو ایا هغه یې د خپل ځان د خوشحالی دپاره نه کاوه؟ ⑦ ایا خښتن د مخکینیو پیغمبرانو په وسیله داسې نه وو ویلي چې په هغه وخت کې اورشلیم نېکمرغه ؤ او هلته دومره ډېر خلک وو چې د ښار شاوخوا ښارگوټو او همدارنګه په جنوبي سیمو او د لوېدیځو غونډیو په لمنو کې اوسېدل؟»

د نافرمانۍ په سبب جلاوطنه کېدل

⑧ څښتن زکریا ته دا پیغام ورکړ: ⑨ مطلق قادر څښتن داسې وایي: «عادلانۀ قضاوت وکړئ او په یو بل باندې مهرباني او رحم کوئ. ⑩ په کونډو، یتیمانو او پردیو خلکو باندې چې ستاسو په منځ کې اوسېږي او په غریبانو باندې ظلم مه کوئ. او د یو بل په خلاف دسیسه مه جوړوئ.

⑪ خو زما خلکو په سرتېمېګۍ سره غوږ نه نیوه. هغوی په خپلو غوږونو کې ګوتې کېښودلې چې څه وانه وري ⑫ او خپل زړونه یې د تېرې په شان سخت کړل. هغوی هغه تعلیم ته غوږ ونه نیوه چې ما د خپل روح سره د پخوانیو پیغمبرانو په وسیله ورلېږلی ؤ، نو له دې امله زه ډېر په قهر شوم. ⑬ ځکه کله به چې ما خبرې کولې، نو هغوی ورته غوږ نه نیوه او کله به چې هغوی خبرې کولې، نو ما به ورته غوږ نه نیوه. مطلق قادر څښتن داسې وایي. ⑭ هغوی مې په توفان باندې نورو وطنونو ته خواره واره کړل چې هغوی په کې د پردیو په شان اوسېدل. دا ښکلی وطن په یو داسې وران او ویجاړ

ځای باندې بدل شو چې هېڅوک هم په کې نه ګرځېدل.»

څښتن وعده کوي چې اورشلیم ته به برکت ورکړي

- ① د مطلق قادر څښتن له خوا یوځل بیا ما ته دا پیغام راغی:
- ② «زه په اورشلیم باندې ډېر غیرت کوم او د هغوی په دښمنانو باندې په قهر یم.» ③ زه به خپل سپېڅلي ښار اورشلیم ته راستون شم او هلته به اوسېږم. هغه به د یو وفادار ښار په نوم مشهور شي او د مطلق قادر څښتن غر به د سپېڅلي غر په نوم یاد شي. ④ مطلق قادر څښتن داسې وایي: «یوځل بیا به زاړه سړي او ښځې یعنې داسې زاړه خلک چې په امسا باندې ګرځي، د ښار په کوڅو کې کښېښي. ⑤ او د ښار کوڅې به یوځل بیا د هلکانو او نجونو نه ډکې شي او لوبې به په کې کوي.»

- ⑥ مطلق قادر څښتن داسې وایي: «کېدای شي چې دا کار د قوم پاتې خلکو ته ناشونی ښکاره شي، خو زما دپاره ناشونی نه دی. ⑦ زه به خپل خلک چې په ختیځو او لوېدیځو وطنونو کې جلاوطنه

دي، وژغورم ⑧ او هغوی به اورشليم ته راولم چې هلته واوسېږي. هغوی به زما قوم وي او زه به د هغوی خدای یم او د وفاداری او انصاف له مخې به په هغوی باندې حکومت کوم.»

⑨ مطلق قادر خښتن داسې وایي: «زړور اوسئ! تاسو اوس هماغه خبرې اورئ چې پیغمبرانو په هغه وخت کې کولې چې کله خلکو زما د کور یعنې د عبادتخای تهداب ایښوده، ترڅو هغه جوړ شي. ⑩ د هغې نه مخکې هېچا نه شو کولای چې انسانان یا حیوانات د کار دپاره په مزدوری ونیسي او هېڅوک هم د خپلو دښمنانو نه په امن کې نه و چې تگ او راتگ وکړي، ځکه ما خلک په خپل منځ کې سره واچول. ⑪ خو زه به اوس د دې پاتې شویو خلکو سره هغه چلند ونه کړم، لکه مخکې مې چې کاوه. مطلق قادر خښتن داسې وایي. ⑫ هغوی به په ارامۍ سره خپل فصلونه کري. د هغوی ټاکنه به انګور نیسي، ځمکه به حاصل ورکوي او پرېمانه باران به اوري. زه به دا هر څه د خپل قوم ژوندي پاتې شویو خلکو ته د میراث په توګه ورکړم. ⑬ ای د اسراییلو او یهودا خلکو! په پخوا وختونو کې چې به کله پردیو خلکو یو بل ته ښېراوې کولې، نو

هغوی به ویل: «کومه بلا چې په یهودا او اسراییلو باندې راغلې وه، هغه دې په تا باندې هم راشي!» خو زه به تاسو وژغورم، نو بیا به پردې خلک یو بل ته وایي: «کوم برکتونه چې په یهودا او اسراییلو باندې شوي دي، په تا دې هم وشي!» نو مه وپرېږئ او زړور اوسئ.»

۱۴) مطلق قادر خښتن داسې وایي: «کله چې ستاسو نیکونو زه په قهر کړم، نو ما پلان جوړ کړ چې په هغوی باندې یوه بلا راولم او خپله پرېکړه مې بدله نه کړه. ۱۵) خو اوس مې دا اراده کړې چې د اورشلیم او یهودا خلکو ته برکت ورکړم. نو بیا مه وپرېږئ. ۱۶) دا هغه کارونه دي چې تاسو یې باید سرته ورسوئ: یو بل ته رښتیا وایئ. په محکمو کې د رښتیني عدالت نه کار اخلئ، ترڅو سوله او سلامتي راولي. ۱۷) یو بل ته د زیان رسولو دسیسې مه جوړوئ او د دروغو قسم مه خورئ، ځکه چې زه د دې شیانو څخه کرکه کوم.» مطلق قادر خښتن داسې وایي.

۱۸) مطلق قادر خښتن ما ته دا پیغام راکړ: ۱۹) «په څلورمه، پنځمه، اوومه او لسمه میاشت چې کومې روژې نیول کېږي، هغه به د

يهودا د خلكو دپاره د خوشحالي د جشنونو او خوبڼي وختونه وي.
تاسو بايد د حقيقت او سولې سره مينه ولرئ.»

②٠ مطلق قادر څښتن وايي: «هغه وخت راروان دی چې د ډېرو
ښارونو نه به خلک اورشليم ته راځي. ②١ د يو ښار خلک به بل
ښار ته ځي او وايي به: «زمونږ سره راځئ چې څښتن ته سوال
وکړو چې برکت راته راکړي او د مطلق قادر څښتن عبادت وکړو. زه
به هم ځم.» ②٢ ډېر خلک او قوي قومونه به اورشليم ته راشي چې
د مطلق قادر څښتن عبادت وکړي او هغه ته د برکت غوښتلو دپاره
دعا وکړي. ②٣ مطلق قادر څښتن داسې وايي: «په هغو ورځو کې به
د نورو قومونو او مختلفو ژبو خاوندانو نه په لس گونو خلک راشي
او د يو يهودي لمن به ونيسي او هغه ته به زاري کوي او وايي به:
'مونږ پرېږده چې ستاسو سره لاړ شو، ځکه چې مونږ اورېدلي دي
چې خدای ستاسو سره مل دی.»»

د اسراييلو دښمنانو ته سزا

① دا د څښتن پيغام دی: هغه د حدراخ او دمشق ښار ته د سزا ورکولو فرمان ورکړی دی. ځکه چې د څښتن سترگې په ټولو خلکو او د اسراييلو په ټولو قبيلو باندې دي. ② د حماټ ښار چې د حدراخ سره سرحد لري او همدارنگه د صور او صيدون ښارونه د خپلو ماهرينو سره هم د هغه دي. ③ صور د خپل ځان دپاره قوي کلا جوړه کړه او سپين زر يې لکه د خاورو په شان او سره زر يې لکه د کوڅو د خټو په شان راټول کړل. ④ خو اوس به څښتن د هغه نه مال او جايداد واخلي، د هغه نظامي قدرت ته به په بحيره کې ماتې ورکړي او ښار به وسوځول شي.

⑤ د اشقلون ښار به دا وويني او وبه وپريږي. د غزې ښار به دا وويني او په يو لوی عذاب به اخته شي. همدارنگه د عقرون د ښار هيلې به له منځه لاړې شي. غزه به خپل پاچا له لاسه ورکړي او په اشقلون کې به نور څوک نه اوسيږي. ⑥ په اشدود کې به د مختلفو نژادونو خلک اوسيږي. څښتن وايي: «زه به د فلسطينيانو غرور له منځه يوسم. ⑦ هغوی به نور هغه غوښه نه خوري چې وينه په کې وي او د هغوی د غاښونو نه به حرام شيان راوباسم. ټول ژوندي

پاتې شوي فلسطينيان به زما د قوم يوه برخه شي او هغوی به د
يهودا د قبيلې د يوې طايفې په شان وي. عقرون به لکه د ييوسيانو
په شان زما د خلکو يوه برخه شي. ^۸ زما سترگې به زما په کور
باندې وي او يرغلگر لښکر به پرېږدم چې د هغه په لاره باندې تېر
شي. زه به ظالمان پرېږدم چې نور زما په خلکو باندې ظلم وکړي.
ما د خپل قوم کړاوونه ليدلي دي.»

راتلونکی پاچا

^۹ خوشحالي کوی، خوشحالي کوی ای د صهيون خلکو

د خوشحالي ووهی چيغې ای د اورشليم خلکو

گوری، دی راروان ستاسو پاچا تاسو ته

هغه عادل دی او ژغورونکی دی

خو دی خاکسار هغه او سپور دی په خره باندې

يعنې په کوټي باندې ⑩ څښتن وايي:

زه به کړم ورکې جنگي گاډۍ د اسراييلو نه

او د اورشليم نه جنگي اسونه

هغه ليندې به زه له منځه يوسم

چې ورنه کار اخيستل کيږي جنگ کې

سوله به راولي ستاسو پاچا د قومونو منځ ته

هغه به کاندې پاچاهي يو بحيرې نه بلې بحيرې پورې

د فرات له سينده د دنيا تر اخر سره پورې

⑪ د هغه تړون په خاطر چې مې کړی دی تاسو سره

چې مهر شوی د قربانۍ په وینو

زه به خلاص کړمه ستا خلک

چې اسیران دي پر دو ملکونو کې

د جلاوطني نه چې دی د وچې شاه په شان

ای اسیرانو د چا چې شته د ازادی هیله ⑫

راستانه شی بېرته خپلې قوي کلا ته

زه کړم وعده تاسو لیدلی چې کوم کړاو دی

د هغې به درکړم دوه چنده برکت تاسو ته

د یهودا نه به زه کار واخلمه ⑬

د عسکرو د لیندې په شان

او د اسراییلو نه لکه د غشو په شان

کار به واخلم د صهیون له خلکو لکه د تورې په شان

چې وکړم جنگ د یونان خلکو سره

د خدای د قوم پیا رغېدنه

۱۴ شي رابنکاره به خښتن د خپل قوم دپاسه

ولي به غشي هغه لکه برېښنا په شان

سرنی به ووهي خښتن تعالی

هغه توفان کې راروان به وي جنوب له خوا نه

۱۵ مطلق قادر خښتن به ساتي خپل قوم

او دوی به تباہ کړي خپل دښمنان

او شي به کامیاب خپلو مچنو غزو سره

هغوی به چیغې وهي جنگ کې شرابیانو په شان

هغوی به ډک وي له خوشحالی نه

لکه کاسه چې وي له وینې ډکه

چې شیندل کېږي د قربانګاه په کنجونو باندې

①۶ کله چې راشي هغه ورځ، خښتن به ژغوري خپل قوم

لکه شپانه چې ژغوري خپلې رمې له خطر

هغوی ځلېږي به په خپل وطن کې

لکه په تاج کې د غمیو په شان

①۷ هغه وطن به وي څومره ښه او ښکلي

په غلو او په شرابو به یې قوي شي ځوانان

څښتن د خلاصون وعده کوي

① د پسرلي په موسم کې د څښتن نه د باران سوال وکړئ. دا څښتن دی چې ورپېڅې راولي او باران اوروې او د هرچا پټي شنه کوي. ② خلک د بتانو او فال کتونکو نه مشورې غواړي، خو هغوی چې کوم ځواب ترلاسه کوي، هغه دروغ او بې معنی دی. ځينې خلک د خوبونو تعبير کوي، خو هغوی تاسو بې لارې کوي او هغه تسلی چې ورکوي، هغه بې گټې دي. نو خلک د ورکو شويو پسونو په شان سرگردانه دي. هغوی په تکليف کې دي، ځکه چې شپون نه لري.

③ څښتن وايي: «زه په هغو شپنو باندې په قهر یم چې په تاسو باندې حکومت کوي، نو زه به هغوی ته سزا ورکړم. د يهودا خلک زما خلک دي او زه مطلق قادر څښتن به په هغوی باندې پام کوم. هغوی به زما دپاره د قوي جنگي اسونو په شان وي. ④ په هغوی کې به حاکمان، مشران او قوماندانان پيدا شي چې زما په خلکو باندې به حکومت کوي. ⑤ د يهودا خلک به د هغو عسکرو په شان

بريالي وي چې خپل دښمنان د کوڅو د خټو په شان ترپښو لاندې کوي. هغوی به جنگیږي، ځکه چې څښتن د هغوی سره مل دی او تر دې چې هغوی به د دښمن اس سوارانو ته هم ماتې ورکړي.»

⑥ زه به قوي کړم د يهودا خلک

زه به وژغورم د اسراييلو خلک

کوم به رحم په هغوی باندې

هغوی به ټول راولم بېرته خپلو کورونو ته

هغوی به وي داسې لکه چې نه مې دي رد کړي کله

زه څښتن خدای یمه د دوی او قبلوم به دعاګانې د

دوی

⑦ داسې به وي د اسراييلو خلک لکه قوي عسکرو په شان

وي به خوشحاله داسې د هغو خلکو په شان

چې يې وي خښلي شراب

يادوي به اولاده د هغوی دا کاميابي

خښتن چې کړي دي څه په دې خوشحاله به وي

⑧ زه به نارې وهمه خپل قوم ته

او سره راټول به يې کړم

زه به وژغورم هغوی

او د پخوا په شان به يې زيات کړمه زه

⑨ سره له دې چې مې خپاره کړل هغوی نورو قومونو کې

خو دوی به ياد کړي ما لېرې ځايونو څخه

ژوندي به پاتې شي هغوی او اولادونه د دوی

او بېرته به راشي خپل وطن ته هغوی

⑩ هغوی به راولمه له سوريي او مصره

او کړم به مېشته په خپل وطن کې هغوی

زه به مېشته کړم هغوی هم په جلعاد او په لبنان کې

حکۀ چې نه به وي کافي حایونه په خپل وطن کې

د هغوی دپاره

⑪ کله چې تېر شي هغوی د سختیو له دریاب څخه

زه څښتن به کړم خاموشي څپې

او شي به وچې د نیل ژورې اوبه

شي به مات غرور د آشور

او خپل قدرت به بايلي هغه قوي مصر

⑫ زه به خپل قوم قوي کړم

هغوی به کاندې عبادت او اطاعت زما خښتن داسې وييلي.

د ظالمو حاکمانو رانسکورېدل

① پرانیزه خپلې دروازي لېنانه

ترڅو وسوځوي اور ستا د سبر ونې

② وکړئ ژړا او انګولا ای د سروې ونو

دي رالوېدلې د سبر ونې

له منځه تللې هغه د شان او د شوکت ونې

وکړئ ژړا او انګولا ای د باشان د خپړيو ونو

له منځه تللي هغه گڼ ځنگلونه

③ له خفګانه کړي ژړا او انګولا شپانه

ځکه چې تللی دی جلال د دوی

د زمريانو غورېدل واورئ

ځکه تباه شوي د اردن ځنگلونه

د شپږو مثال

④ زما څښتن خدای ما ته داسې وویل: «د هغو پسونو د رمو

شپون شه چې حالېږي به. ⑤ کوم کسان چې پسونه اخلي او

حلالوي یې، سزا ورته نه ورکول کېږي. کوم کسان چې هغه

خرخوي، هغوی وايي: «د څښتن ثنا او صفت دې وي! مونږ شتمن

یو! حتی د هغوی خپل شپانه هم په هغو باندې رحم نه کوي.»

⑥ څښتن وايي: «زه به د دې ځمکې په خلکو باندې نور رحم

نه کوم او زه به هر يو خپل ګاونډي او خپلو حاکمانو ته په لاس ورکړم. هغوی به په دې وطن باندې ظلم کوي او زه به يې د هغوی د لاسونو څخه نه خلاصوم.»

⑦ هغو سوداګرانو چې پسونه اخیستي او خرڅ کړي دي، هغوی زه مزدور کړی يم او د هغو پسونو شپون کړی يې يم چې حلالېږي به. ما دوه لږګي راخیستي دي: په يو باندې مې د مهربانۍ نوم ایښی او په بل باندې مې د یووالي نوم ایښی دی. او ما په رمې باندې پام کاوه ⑧ او په یوه میاشت کې مې د هغو درېو شپو څخه ځان خلاص کړ. ما د پسونو د سوداګرانو سره خپله حوصله له لاسه ورکړه او هغوی هم زما څخه کرکه کوله. ⑨ بیا ما وویل: «زه به نور ستاسو شپون نه يم. که تاسو مړه کېږئ، نو مړه دې شی. که له منځه ځئ، نو له منځه دې لاړ شی. کوم کسان چې ژوندي پاتې کېږي، پرېږده چې یو بل سره وځوري.» ⑩ بیا ما هغه لږګی چې د مهربانۍ په نوم یادېده راواخیست او مات مې کړ، ترڅو هغه لوڅ مات کړم چې څښتن د ټولو قومونو سره کړی ؤ. ⑪ نو په هماغه ورځ تېرون مات شو. د پسونو سوداګرانو ما ته کتل او هغوی پوه شول چې ما

چې کوم کار وکړ هغه د خدای پیغام ؤ. (۱۲) ما هغوی ته وویل: «که ستاسو خوبه وي، نو ما ته خپله مزدوري راکړئ. که نه، نو ویې ساتئ.» نو هغوی ما ته په مزدوری کې د سپینو زرو دېرش سکې راکړې.

(۱۳) بیا څښتن ما ته وویل: «هغه د عبادتخای په خزانه کې کېږده. نو ما هغه د سپینو زرو دېرش سکې چې د هغو په نظر کې زه د هغو وړ وم واخیستې او هغه مې د عبادتخای په خزانه کې کېښودلې. (۱۴) بیا مې هغه دوهم لړگی چې د یووالي په نوم یادېده مات کړ، نو د یهودا او اسراییلو یووالی ټوټې ټوټې شو.

(۱۵) بیا څښتن ما ته وویل: «دا ځل بیا د کم عقل شپون سامان راواخله. (۱۶) ځکه ما یو شپون د خپلې رمې مسوول ټاکلی دی، خو هغه به په هغو پسونو باندې پام نه کوي چې مړه کېږي، نه به ورک شوي پسونه لټوي او نه به د زخمي شویو پسونو علاج کوي او نه به روغو پسونو ته خوراک ورکوي، بلکې هغه به د چاغو پسونو غوښې خوري او سومونه به یې وباسي.

①۷ افسوس په حال د هغه شپون

چې پرېږدي خپله رمه

توره دې ووهي بني لاس او د هغه بني سترگه

د هغه مټ دې وچ شي په پوره توگه

او بيخي ړنده دې شي د هغه بني سترگه

د اورشليم راتلونکې ازادي

① دا د اسراييلو په هکله د څښتن پيغام دی يعنې هغه څښتن چې اسمانونه يې خپاره کړي دي، ځمکه يې پيدا کړې او انسان ته يې ژوند وربخښلی دی. هغه داسې وايي: ② «گورئ، زه به اورشليم د شرابو د جام په شان کړم، د هغه شاوخوا قومونه به هغه وڅښي او د شرابيانو په شان به په لاره زنگېږي. کله چې هغوی اورشليم کلابند کړي، نو د يهودا نور ښارونه به هم کلابند کړي. ③ په هغه

ورځ به زه اورشليم د يوې درندې تيرې په شان کړم چې هر قوم
وغواړي هغه راپورته کړي، نو ژوبل به شي. د دنيا ټول قومونه به
خپل قوتونه سره يوځای کړي او په اورشليم باندې به حمله وکړي.
(۴) په هغه ورځ به زه د هغوی اسونه ووپروم او په هغو باندې ټول
سپاره خلک به لېونیان کړم. زه به د يهودا خلک تر خپل نظر لاندې
ساتم، خو د هغوی د دښمنانو اسونه به پرانده کړم. (۵) بيا به د يهودا
مشران د خپلو ځانونو سره وايي: «مطلق قادر څښتن خدای د
اورشليم اوسېدونکو ته قوت ورکوي.»

(۶) په هغه ورځ به زه د يهودا مشران د هغه اور په شان کړم چې
په ځنګل يا د پټي په پوخ فصل کې بل وی. هغوی به شاوخوا
قومونه تباہ کړي، خو د اورشليم خلک به په ښار کې خوندي پاتې
شي. (۷) زه څښتن به د اورشليم نه مخکې اول د يهودا لښکرو ته
بری ورکوم، ترڅو کوم عزت چې د داود کورنۍ او د اورشليم خلک
يې گټي، هغه به د يهودا د عزت څخه زيات نه وي. (۸) په هغه ورځ
به څښتن د اورشليم د خلکو ساتنه کوي او حتی د هغوی ډېر
کمزوري خلک به د داود په شان قوي وي. د داود اولاده به د

خښتن د فرښتې يعنې په خپله د خداى په شان د هغوى لارښوونه کوي. ⑨ په هغه ورځ به زه هغه ټول قومونه چې غواړي په اورشليم باندې حمله وکړي، له منځه يوسم.

د اورشليم د اوسېدونکو وير

⑩ زه به د داود اولاده او د اورشليم نور خلک د مهربانۍ او دعا کولو د روح نه ډک کړم. هغوى به ما ته گوري يعنې هغه چاته چې هغوى په نېزه باندې سوري کړي چې مړ شي او هغوى به په هغه باندې داسې وير کوي لکه څوک چې په خپل يوازېني زوى باندې وير کوي. هغوى به داسې سخت غمجن وي لکه د چا مشر زوى چې مړ شوى وي. ⑪ په هغه ورځ به په اورشليم کې يو داسې لوى ماتم وي لکه څنگه چې د مجدو په ميدان کې د هددرمون دپاره کېده. ⑫-⑭ په دې وطن کې به هره کورنۍ د خپل ځان دپاره وير کوي: يعنې د داود کورنۍ، د ناتان کورنۍ، د لاوي کورنۍ، د شمعي کورنۍ او نورې ټولې کورنۍ. هره کورنۍ به د خپل ځان دپاره وير کوي او د هرې کورنۍ نارينه او ښځې به بېل بېل وير کوي.

① په هغه ورځ به يوه چينه جاري شي چې د داود اولاده او د اورشليم خلک د گناه او بت پرستۍ نه پاک کړي.»

دروغجن پيغمبران او بت پرستي له منځه ځي

② مطلق قادر څښتن وايي: «په هغه ورځ به زه د وطن نه د بتانو نومونه ورک کړم او هېڅوک به يې نور نه يادوي. زه به وطن د هغو خلکو نه خلاص کړم چې په دروغو د پيغمبرۍ دعوه کوي او ناپاکه روح به ورک کړم. ③ بيا که چېرې کوم څوک خپل نبوت ته دوام ورکوي، نو د هغه خپل مور او پلار به ورته ووايي چې ته بايد مړ شي، ځکه چې ته د څښتن په نوم دروغ وايې. کله چې هغه نبوت کوي، نو د هغه خپل مور او پلار به هغه په توره باندې سوري سوري کړي او هغه به ووژني. ④ په هغه ورځ به هېڅ پيغمبر په خپلو روياگانو باندې وياړ نه کوي او نه به د پيغمبرانو رول لوبوي او نه به د خلکو د غولولو په خاطر د پيغمبرانو کالي اغوندي. ⑤ بلکې هغه به وايي: «زه پيغمبر نه یم. زه يو بزگر یم او د ځلميتوب د وخت نه مې ځمکه کرله.» ⑥ نو که څوک د هغه نه پوښتنه وکړي چې ستا

په سینه کې دا زخمونه د څه دپاره دي؟ هغه به ځواب ورکړي: «زه د یو دوست په کور کې زخمي شوی یم.»»

د خدای د شپون د وژلو حکم

⑦ مطلق قادر خښتن وایي: «ای زما تورې پاڅېره او په هغه شپون باندې حمله وکړه چې زما دپاره کار کوي! هغه ووهه، نو پسونه به خواره واره شي. زه به په خپل قوم باندې حمله وکړم» ⑧ او په ټول وطن کې به د درې کسانو نه دوه کسان مړه شي او یو به یې ژوندی پاتې شي. ⑨ هغه خلک چې ژوندي پاتې شوي دي زه به هغوی وازمایم او هغوی به داسې صفا کړم لکه څنگه چې سپین زر په اور باندې صفا کېږي. زه به هغوی داسې وازمایم لکه څنگه چې سره زر ازمایل کېږي. بیا به هغوی ما ته دعا کوي او زه به یې قبلوم. زه به هغوی ته ووايم چې هغوی زما قوم دی او هغوی به په دې باندې اقرار وکړي چې زه خښتن د هغوی خدای یم.»

اورشلیم او نور قومونه

① ای اورشلیمه! گوره، د څښتن ورځ راروانه ده. ستاسو مال او دولت به درڅخه په زور واخیستل شي او هغه به ستاسو په مخکې په خپل منځ کې سره ووېشي. ② څښتن به ټول قومونه سره راټول کړي چې د اورشلیم سره جنگ وکړي. ښار به ونيول شي، کورونه به لوټ کړای شي او د ښځو سره به په زوره زنا وشي. د ښار نیم خلک به جلاوطنه شي، خو پاتې خلک به په ښار کې پرېښودل شي. ③ بیا به څښتن راووځي او د هغو قومونو په وړاندې به وجنگېږي لکه څنګه چې په پخوا وختونو کې جنگېدلی ؤ. ④ په هغه ورځ به هغه د اورشلیم ختیځ خواته د زیتونو په غره باندې ودرېږي. د زیتونو غر به په منځ کې سره نیم شي او د ختیځ نه لوېدیځ خواته به یوه پراخه دره راپیدا شي. نیم غر به شمال او نیم به جنوب خواته وخوځېږي. ⑤ تاسو به د هغې درې په لاره چې ازل ته تللې ده، وتښتئ. تاسو به د خپلو نیکونو په شان چې د یهودا د پاچا عزیا په وخت کې د زلزلې له امله تښتېدلي وو، وتښتئ. بیا به زما څښتن خدای راشي او ټولې فرښتې به د ځان سره راولي.

⑥ په هغه ورځ به هلته نه د لمر رڼا وي، نه یخني او نه به یخ

نيول، ٧ دا به يوه بې مثاله ورځ وي. شپه او ورځ به نه وي، بلکې د ماښام په وخت کې به هم رڼا وي. يوازې څښتن به پوهيږي چې کله به داسې کار وشي.

٨ کله چې هغه ورځ راشي، نو د اورشليم نه به تازه اوبه بهيږي، نيمې به مړې بحيرې ته او نيمې به د مديتراڼې بحيرې ته بهيږي. هغه به ټول کال بهيږي، هم په اوږي او هم په ژمي کې. ٩ نو په هغه ورځ به بيا څښتن د ټولې دنيا پاچا وي. هرڅوک به د يوازېني څښتن خدای عبادت کوي او په همدې نوم به يې پېژني.

١٠ په شمال کې د جبعې نه په جنوب کې تر رمون پورې ټوله سيمه به هواره شي. خو اورشليم به په خپل اصلي ځای باندې لوړ ولاړ وي. د اورشليم ښار به د بنيامين د دروازې نه د کنج تر دروازې پورې چې پخوانۍ دروازه ده، رسيږي او د حننيل د برج نه د شاهانه شرابو جوړولو ترځايه پورې رسيږي. ١١ خلک به په اورشليم کې اوسيږي. هلته به نور د بربادۍ کوم خطر نه وي او خلک به په امن کې اوسيږي.

١٢ خښتن به په هغو قومونو باندې چې د اورشليم سره يې جنگ کړی دی، مرضونه نازل کړي. هغوی به ژوندي وي، خو غوښې به يې ورستې وي، د هغوی سترگې او ژبې به خرابې شي. ١٣ په هغه ورځ به خښتن هغوی وارخطا کړي او داسې به يې ووپروي چې هغوی به يو بل سره رانيسي او يو په بل باندې به حملې کوي. ١٤ د يهودا خلک به د اورشليم نه د دفاع په خاطر جنگيږي. هغوی به د ټولو قومونو مال او دولت په غنيمت يوسي چې په هغو کې به سره زر، سپين زر او پرېمانه کالي وي. ١٥ همدارنگه د هغو قومونو په اسونو، قچرو، اوبنانو، خرو او ټولو حيواناتو باندې به چې د دښمن په کمپ کې دي، خطرناکه مرضونه نازل شي.

١٦ بيا د قومونو ټول ژوندي پاتې شوي خلک چې په اورشليم باندې يې حمله کړې وه، هغوی به هر کال هلته ځي چې د پاچا يعنې مطلق قادر خښتن عبادت وکړي او د جونگړو اختر به لمانځي. ١٧ خو که چېرې کوم قوم د مطلق قادر خښتن يعنې پاچا ته د عبادت دپاره د تللو څخه انکار وکړي، نو د هغوی په وطن باندې به باران نه اورېږي. ١٨ که چېرې مصريان د جونگړو د اختر د لمانځلو

نه انکار وکړي، نو په هغوی باندې به هماغه شان مرض نازل شي لکه څنگه چې څښتن به یې په هغو قومونو باندې نازل کړي چې د تللو نه انکار کوي. (۱۹) دا به هغه سزا وي چې مصر او هغو ټولو قومونو ته به ورکول کیږي چې د جونګړو د اختر د لمانځلو دپاره نه ځي.

(۲۰) په هغه ورځ به د اسونو په زنگونو باندې هم دا کلمې لیکل شوې وي چې «څښتن ته وقف شوي.» د خدای د کور دېگونه به د قربانی د ځای د کاسو په شان سپېڅلي وي. (۲۱) همدارنگه په اورشلیم او ټوله یهودا کې چې کوم دېگونه دي، هغه به هم د مطلق قادر څښتن د عبادت دپاره وقف کړای شي. کوم خلک چې قربانی وړاندې کوي، نو هغوی به دا دېگونه د قربانی د غوښې د ایشولو دپاره کاروي. کله چې هغه ورځ راشي، نو د مطلق قادر څښتن په کور کې به نور یو سوداګر هم پاتې نه شي.